

മകട നിയോജകമണ്ഡലത്തിനു കീഴിൽവരുന്ന പ്രദേശങ്ങളിൽ റിവർ മാനേജ്മെന്റ് ഫണ്ടുപയോഗിച്ച് നിലവിൽ പ്രവൃത്തികളൊന്നുംതന്നെ നടന്നുവരുന്നില്ല.

(ബി) മലപ്പുറം ജില്ലയിൽ റിവർ മാനേജ്മെന്റ് ഫണ്ടിൽ ആകെ എത്ര തുക നീക്കിയിരിക്കുന്നു; മുൻവർഷം മറ്റ് ജില്ലകളിലേയ്ക്ക് തുക മാറ്റി നൽകിയിട്ടുണ്ടോ; വ്യക്തമാക്കുമോ?

റിവർ മാനേജ്മെന്റ് ഫണ്ടിൽ നിലവിൽ 1,23,98,403 രൂപ (ഒരു കോടി ഇരുപത്തിമൂന്ന് ലക്ഷത്തി തൊണ്ണൂറ്റി എട്ടായിരത്തി നാൻമൂന്ന് രൂപ മാത്രം) നീക്കിയിരിക്കുന്നു. മുൻവർഷങ്ങളിൽ മറ്റ് ജില്ലകളിലേയ്ക്ക് തുക മാറ്റി നൽകിയിട്ടില്ല.

(സി) റിവർ മാനേജ്മെന്റ് ഫണ്ട് ഫലപ്രദമായി ചെലവഴിക്കുന്ന തരത്തിൽ പ്രവൃത്തികൾ നടപ്പാക്കുന്നതിന് നടപടി സ്വീകരിക്കുമോ?

നടപടി സ്വീകരിച്ചുവരുന്നുണ്ട്.

2018-ലെ കേരള നെൽവയൽ തണ്ണീർത്തട സംരക്ഷണ ഭേദഗതി നിയമം

305(915) ശ്രീ. എൽദോസ് പി. കുറുപ്പിള്ളി: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) 2018-ലെ കേരള നെൽവയൽ തണ്ണീർത്തട സംരക്ഷണ ഭേദഗതി നിയമം സംസ്ഥാനത്ത് നടപ്പാക്കിത്തുടങ്ങിയോ?

30-12-2017 തീയതി മുതൽ സംസ്ഥാനത്ത് നെൽവയൽ തണ്ണീർത്തട സംരക്ഷണ (ഭേദഗതി) നിയമം 2018, പ്രാബല്യത്തിൽ വന്നിട്ടുള്ളതാണ്.

(ബി) പ്രസ്തുത നിയമത്തിലെ 27 എ വകുപ്പിന്റെ അടിസ്ഥാനത്തിൽ 25-2-2021-ൽ കൊണ്ടുവന്ന സർക്കാർ ഉത്തരവ് ജി.ഒ.(ആർ.റ്റി.) നമ്പർ 1166/2021/റവന്യൂ പ്രകാരം, 25 സെന്റ് വരെയുള്ളതും 12-8-2008-നുമുമ്പ് നികത്തിയതുമായ ഭൂമിക്ക് ഫീസ് വാങ്ങാതെ ബി. ടി. ആർ.-ൽ തരംമാറ്റി കൊടുക്കാമെന്നും 25 സെന്റിനു മുകളിൽ ഒരേക്കർ വരെയുള്ള ഭൂമിക്ക് ഫെയർ വാല്യൂവിന്റെ 10 ശതമാനവും ഒരേക്കറിന് മുകളിൽ വരുന്നവയ്ക്ക് ഫെയർ വാല്യൂവിന്റെ 20 ശതമാനവും ഈടാക്കി ബി. ടി. ആർ.-ൽ തരം മാറ്റി കൊടുക്കാമെന്നും വ്യവസ്ഥ ചെയ്തിരുന്നോ; പ്രസ്തുത ഉത്തരവ് പ്രകാരം എന്തൊക്കെ നടപടികളാണ് കൈക്കൊണ്ടിട്ടുള്ളത്?

25-2-2021-ലെ ജി.ഒ.(ആർ.റ്റി.) നമ്പർ 1166/2021/റവന്യൂ നമ്പർ ഉത്തരവിൽ 25 സെന്റ് വരെ വിസ്തീർണ്ണമുള്ളതും വിജ്ഞാപനം ചെയ്യപ്പെടാത്തതുമായ ഭൂമിയുടെ പരിവർത്തനം സൗജന്യമായും ഒരേക്കർ വരെ വിസ്തീർണ്ണമുള്ള ഭൂമിക്ക് ഫെയർ വാല്യൂവിന്റെ 10 ശതമാനവും ഒരേക്കറിനുമുകളിൽ വിസ്തീർണ്ണമുള്ള ഭൂമിക്ക്

ഫെയർവാൾഡ്വിന്റെ 20 ശതമാനവും ഫീസ് ഈടാക്കി തരമാറ്റം അനുവദിക്കാമെന്ന് വ്യവസ്ഥ ചെയ്തിട്ടുള്ളതും ആയത് 21-4-2021-ലെ SRO 369/2021 പ്രകാരം വിജ്ഞാപനം ചെയ്തിട്ടുള്ളതുമാണ്. ടി ഉത്തരവിന്മേൽ സ്വീകരിക്കേണ്ട നടപടികൾ സംബന്ധിച്ച് റവന്യൂ ഡിവിഷണൽ ഓഫീസർമാർ സ്പഷ്ടീകരണം ആവശ്യപ്പെട്ടിരുന്നു. പ്രസ്തുത വിഷയങ്ങളിന്മേൽ തീരുമാനം കൈക്കൊള്ളുന്നതിനായി 1-7-2021-ന് ചേർന്ന യോഗതീരുമാന പ്രകാരം ആവശ്യമായ തുടർനടപടി സ്വീകരിക്കുന്നതിനായി ലാൻഡ് റവന്യൂ കമ്മീഷണർക്കും ബന്ധപ്പെട്ട മറ്റ് വകുപ്പുകൾക്കും സ്പഷ്ടീകരണം നൽകിക്കൊണ്ട് സർക്കുലർ പുറപ്പെടുവിച്ചിട്ടുണ്ട്.

(സി) പ്രസ്തുത ഉത്തരവ് നടപ്പാക്കാതെ സംസ്ഥാനത്തെ ആർ. ഡി. ഒ. -മാർ ജനങ്ങളെ ബുദ്ധിമുട്ടിക്കുന്നത് ശ്രദ്ധയിൽപ്പെട്ടിട്ടുണ്ടോ;

&

(ഡി) ആർ.ഡി.ഒ.-മാർ മേൽ ഉത്തരവിന്മേൽ സർക്കാരിൽനിന്ന് സ്പഷ്ടീകരണം ആവശ്യപ്പെട്ടിട്ടുണ്ടോ; ഉണ്ടെങ്കിൽ എന്ത് നടപടികളാണ് കൈക്കൊണ്ടിട്ടുള്ളത്; വ്യക്തമാക്കാമോ?

(സി&ഡി) ഇല്ല. പ്രസ്തുത ഉത്തരവിന്മേൽ റവന്യൂ ഡിവിഷണൽ ഓഫീസർമാർ വ്യക്തതയ്ക്കായി സ്പഷ്ടീകരണം ആവശ്യപ്പെട്ടിട്ടുള്ളതും ആയതിന്മേൽ തീരുമാനം കൈക്കൊള്ളുന്നതിനായി 1-7-2021-ന് ചേർന്ന യോഗ തീരുമാനപ്രകാരം ആവശ്യമായ തുടർനടപടി സ്വീകരിക്കുന്നതിനായി ലാൻഡ് റവന്യൂ കമ്മീഷണർക്കും ബന്ധപ്പെട്ട മറ്റുവകുപ്പുകൾക്കും സ്പഷ്ടീകരണം നൽകിയിട്ടുള്ളതുമാണ്.

സമഗ്ര കുടിവെള്ള പദ്ധതിക്കായുള്ള ഭൂമി ഏറ്റെടുപ്പ്

306 (916) ശ്രീമതി ഒ. എസ്. അംബിക: താഴെക്കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) കരവാരം-പുളിമാത്ത്-നഗരൂർ പഞ്ചായത്തുകൾക്കായി നടപ്പാക്കുന്ന സമഗ്ര കുടിവെള്ള പദ്ധതിക്കായി പൊന്നംവിലയ്ക്ക് സ്ഥലം ഏറ്റെടുക്കുന്ന നടപടി ഏത് ഘട്ടത്തിലാണെന്ന് വിശദമാക്കുമോ?

തിരുവനന്തപുരം ജില്ലയിൽ ആറ്റിങ്ങൽ നിയോജകമണ്ഡലത്തിലെ കരവാരം, പുളിമാത്ത്, നഗരൂർ എന്നീ പഞ്ചായത്തുകൾക്കുവേണ്ടി നടപ്പാക്കുന്ന സമഗ്ര കുടിവെള്ള പദ്ധതിയുടെ ഭാഗമായി കിണറും വാട്ടർ ടാങ്കും നിർമ്മിക്കുന്നതിനുവേണ്ടി വാമനാപുരം വില്ലേജിലെ സർവ്വേ നമ്പർ 853/2-ൽപ്പെട്ട 25 സെന്റ് സ്ഥലവും ഉപരിതല ജല സംഭരണിയുടെ നിർമ്മാണത്തിനായി നഗരൂർ വില്ലേജിലെ വണ്ടിത്തടത്തുനിന്നും സർവ്വേ നമ്പർ 10/13-ൽപ്പെട്ട 15 സെന്റ് സ്ഥലവും പൊന്നംവിലയ്ക്കെടുക്കുന്നതുമായി